



आर्याम्बिकाशङ्करशारदा स्तोत्रम्



(कालटिक्षेत्रे)

भक्तानशोकान्विदधामि शीघ्र-

मिति प्रबोधाय ततेर्जनानाम् ।

अशोकमूले विदधाति मोदा-

त्समाधिमार्या जगदार्यमाता ॥ १ ॥

काषायशुक्लाम्बरसंवृताभ्यां

काङ्काधिकेष्टप्रदपूजनाभ्याम् ।

कायप्रभाधूतसुधाकराभ्यां

नमो नमः शङ्करशारदाभ्याम् ॥ २ ॥

आर्याम्बिकाशङ्करशारदाभ्यो

निजाङ्गशोभाजितचन्द्रिकाभ्यः ।

दिगन्तसंव्याप्तयशच्छटाभ्यो

नमोऽस्तु मेधाप्रतिभाप्रदाभ्यः ॥ ३ ॥

आर्याम्बिकाशङ्करशारदाभ्यः

प्रपन्नसंरक्षणदीक्षिताभ्यः ।

सम्पूरितानन्दमनोहराभ्यो

नमोऽस्तु निर्व्याजदयातनुभ्यः ॥ ४ ॥

आर्याम्बिकाशङ्करशारदाभ्यः

पूर्णातटावासकृतादराभ्यः ।

कारुण्यसम्पूरितमानसाभ्यो


नमोऽस्तु कल्याणगुणालयेभ्यः ॥ ५ ॥


इति शृङ्गेरि श्रीजगद्गुरु श्रीसच्चिदानन्दशिवाभिनवनृसिंह-

भारतीस्वामिभिः विरचितं आर्याम्बिकाशङ्करशारदास्तोत्रं सम्पूर्णम् ।

Proofread by PSA Easwaran

---

——  
*Aryambikashankarasharada Stotram*  
pdf was typeset on December 22, 2023

——  
Please send corrections to [sanskrit@cheerful.com](mailto:sanskrit@cheerful.com)

